



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງໄປສະນີ,
ໂທລະຄົມມະນາຄົມ ແລະ ການສື່ສານ

590
ເລກທີ:/ປທສ.
ນະຄອນຫຼວງວຽງຈັນ, ວັນທີ: 18 MAR 2016'

ຂໍ້ຕົກລົງ

ວ່າດ້ວຍ ການອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ

- ອີງຕາມ ກົດໝາຍວ່າດ້ວຍ ການໂທລະຄົມມະນາຄົມ (ສະບັບປັບປຸງ) ສະບັບເລກທີ 09/ສພຊ, ລົງວັນທີ 21 ທັນວາ 2011;
- ອີງຕາມ ກົດໝາຍວ່າດ້ວຍ ການສົ່ງເສີມການລົງທຶນ ສະບັບເລກທີ 02/ສພຊ, ລົງວັນທີ 08 ກໍລະກົດ 2009;
- ອີງຕາມ ດຳລັດຂອງນາຍົກລັດຖະມົນຕີວ່າດ້ວຍ ການຈັດຕັ້ງ ແລະ ເຄື່ອນໄຫວ ຂອງກະຊວງໄປສະນີ, ໂທລະຄົມມະນາຄົມ ແລະ ການສື່ສານ ສະບັບເລກທີ 303/ນຍ, ລົງວັນທີ 26 ກັນຍາ 2011;

ລັດຖະມົນຕີວ່າການ ກະຊວງໄປສະນີ, ໂທລະຄົມມະນາຄົມ ແລະ ການສື່ສານ ອອກຂໍ້ຕົກລົງ:

ໝວດທີ 1 ບົດບັນຍັດທົ່ວໄປ

ມາດຕາ 1. ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບການອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ເພື່ອເປັນການຄຸ້ມຄອງ, ສົ່ງເສີມການດຳເນີນກິດຈະການ ແລະ ພັດທະນາໂຄງລ່າງພື້ນຖານໄອຊີທີ ໃຫ້ມີຄວາມເປັນລະບຽບ, ເອກະພາບ, ມີມາດຕະຖານ ແລະ ຄຸນນະພາບ ແນ່ໃສ່ຮັບປະກັນວຽກງານການນຳໃຊ້ ແລະ ໃຫ້ບໍລິການດ້ານຂໍ້ມູນຂ່າວສານ ຜ່ານລະບົບເຄືອຂ່າຍອິນເຕີເນັດ ໃຫ້ມີຄວາມສະດວກ, ວ່ອງໄວ ແລະ ປອດໄພ ປະກອບສ່ວນເຂົ້າໃນການພັດທະນາເສດຖະກິດສັງຄົມຂອງຊາດ.

ມາດຕາ 2. ການອະນຸຍາດດຳເນີນກິດຈະການ ສູນກາງຂໍ້ມູນຂ່າວສານຜ່ານອິນເຕີເນັດ

ການອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ແມ່ນການອະນຸຍາດໃຫ້ບຸກຄົນ ຫຼື ນິຕິບຸກຄົນ ດຳເນີນກິດຈະການ ເຊົ່າພື້ນທີ່ຕິດຕັ້ງອຸປະກອນ, ເຊົ່າບ່ອນວາງເຄື່ອງເຊີເວີ, ເຊົ່າໃຊ້ເຊີເວີ, ເຊົ່າພື້ນທີ່ເຊີເວີ, ເຊົ່າໃຊ້ຊອບແວຣ, ເຊົ່າໃຊ້ຖານຂໍ້ມູນ ແລະ ອື່ນໆ ໃຫ້ແກ່ບຸກຄົນ, ນິຕິບຸກຄົນ ແລະ ອົງການຈັດຕັ້ງ.

ມາດຕາ 3. ການອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ສູນກາງຂໍ້ມູນຂ່າວສານຜ່ານອິນເຕີເນັດ ໝາຍເຖິງ ລະບົບລວມສູນໂຄງລາງພື້ນຖານເຕັກນິກທີ່ປະກອບມີລະບົບອຸປະກອນທີ່ຈຳເປັນ ເພື່ອສະໜອງບໍລິການ ເຊົ່າພື້ນທີ່ຕິດຕັ້ງອຸປະກອນ, ເຊົ່າບ່ອນວາງເຄື່ອງເຊີເວີ, ເຊົ່າໃຊ້ເຊີເວີ, ເຊົ່າພື້ນທີ່ເຊີເວີ, ເຊົ່າໃຊ້ຊອບແວຣ, ເຊົ່າໃຊ້ຖານຂໍ້ມູນ ແລະ ອື່ນໆ;

2. ເຊີເວີ(Server) ໝາຍເຖິງ ຊຸດຄອມພິວເຕີຄວາມໄວສູງທີ່ໃຊ້ໄວ້ເຮັດວຽກສະເພາະ ເພື່ອໃຫ້ບໍລິການຫຼາຍຢ່າງໄດ້ຜ່ອມໆກັນ ແລະ ເຮັດວຽກຕະຫຼອດ 24 ຊົ່ວໂມງໄດ້.

3. ມາດຕະຖານ TIA-942 ໝາຍເຖິງ ມາດຕະຖານກ່ຽວກັບການສ້າງສູນກາງຂໍ້ມູນຂ່າວສານຜ່ານອິນເຕີເນັດທີ່ນິຍົມນຳໃຊ້ເປັນບ່ອນອົງ ຊຶ່ງເນັ້ນໃສ່ ລາຍລະອຽດສະຖານທີ່, ໂຄງສ້າງອາຄານ, ຫ້ອງ, ລະບົບໄຟຟ້າ, ລະບົບຄວາມເຢັນ-ຄວາມຊຸ່ມ, ລະບົບເດີນສາຍໄຟຟ້າ-ສາຍຂໍ້ມູນ, ລະບົບຄວາມປອດໄພເຂົ້າ-ອອກ, ກ້ອງວົງຈອນປິດ, ລະບົບເຕືອນໄພ-ປ້ອງກັນໄພ, ກາໝາຍ, ລະບົບເກັບຂໍ້ມູນຫຼັກ-ສຳຮອງ, ລະບົບກຸ້ຄືນຂໍ້ມູນ ແລະ ອື່ນໆ ໂດຍແບ່ງອອກເປັນ 4 ລະດັບ Tier ຄື: Tier 1, Tier 2, Tier 3 ແລະ Tier 4 (Tier ແມ່ນລະດັບຄວາມສາມາດຂອງລະບົບ).

ມາດຕາ 4. ຂອບເຂດການນຳໃຊ້

ຂໍ້ຕົກລົງສະບັບນີ້ ນຳໃຊ້ສຳລັບ ບຸກຄົນ ຫຼື ນິຕິບຸກຄົນ ທີ່ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ຢູ່ພາຍໃນ ສປປ ລາວ.

**ໝວດທີ 2
ການອອກອະນຸຍາດ**

ມາດຕາ 5. ໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ

ໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ມີ 3 ແບບ ດັ່ງນີ້:

ແບບທີ 1: ແມ່ນໃບອະນຸຍາດສຳລັບຜູ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ຂະໜາດໃຫຍ່ ທີ່ມີອາຄານສະຖານທີ່ເປັນຂອງຕົນເອງ;


ແບບທີ 2: ແມ່ນໃບອະນຸຍາດສຳລັບຜູ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ຂະໜາດກາງ ທີ່ບໍ່ມີອາຄານເປັນຂອງຕົນເອງ ແຕ່ມີຫ້ອງເປັນຂອງຕົນເອງ;

ແບບທີ 3: ແມ່ນໃບອະນຸຍາດສຳລັບຜູ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ທີ່ໃຊ້ພື້ນທີ່ໃນຫ້ອງສູນກາງຂໍ້ມູນຂ່າວສານ ຂອງຜູ້ອື່ນ.

ມາດຕາ 6. ອາຍຸໃບອະນຸຍາດ

ອາຍຸໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ແບ່ງເປັນ 2 ໄລຍະ ຄື:

1. ໄລຍະທີ 1: ອອກໃບອະນຸຍາດຊົ່ວຄາວ ຊຶ່ງແຕ່ລະແບບມີອາຍຸ 01 ປີ;

2. ໄລຍະທີ 2: ອອກໃບອະນຸຍາດສົມບູນ ຊຶ່ງແຕ່ລະແບບມີອາຍຸ ດັ່ງນີ້: 

- ໃບອະນຸຍາດແບບທີ 1 ມີອາຍຸນຳໃຊ້ 05 ປີ;
- ໃບອະນຸຍາດແບບທີ 2 ມີອາຍຸນຳໃຊ້ 03 ປີ;
- ໃບອະນຸຍາດແບບທີ 3 ມີອາຍຸນຳໃຊ້ 02 ປີ;

ມາດຕາ 7. ການຂໍອະນຸຍາດ

ບຸກຄົນ ຫຼື ນິຕິບຸກຄົນ ທີ່ຕ້ອງການດຳເນີນກິດຈະການ ສູນກາງຂໍ້ມູນຂ່າວສານ ຜ່ານອິນເຕີເນັດ ຕ້ອງຂໍໃບອະນຸຍາດ ນຳຂະແໜງໄປສະນີ, ໂທລະຄົມມະນາຄົມ ແລະ ການສື່ສານ (ປທສ).

ຜູ້ຂໍໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງປະກອບເອກະສານຄົບຖ້ວນ ຕາມທີ່ຂະແໜງ ປທສ ກຳນົດໄວ້ ຄື:

- ໃບຄຳຮ້ອງ;
- ບັດປະຈຳຕົວ/ໜັງສືຜ່ານແດນ;
- ຊີວະປະຫວັດຜູ້ບໍລິຫານ ແລະ ວິຊາການເຕັກນິກ;
- ໃບທະບຽນວິສາຫະກິດ;
- ບົດວິພາກເສດຖະກິດ ແລະ ແຜນຜັງເຕັກນິກ;
- ໃບຢັ້ງຢືນສະຖານະການເງິນ ຈາກທະນາຄານໃນ ສປປ ລາວ;
- ສັນຍາເຊົ່າເຄືອຂ່າຍ, ໂຄງລ່າງພື້ນຖານ ແລະ ອື່ນໆ;
- ເອກະສານອື່ນໆ ຕາມທີ່ຂະແໜງ ປທສ ກຳນົດ.

ໃນກໍລະນີໃຫ້ຜູ້ອື່ນມາຂໍອະນຸຍາດແທນ ຕ້ອງມີເອກະສານມອບສິດ ແລະ ເອກະສານທີ່ກ່ຽວຂ້ອງຢ່າງຄົບຖ້ວນ.

ມາດຕາ 8. ເງື່ອນໄຂພິຈາລະນາ ອອກໃບອະນຸຍາດ

ເງື່ອນໄຂໃນການພິຈາລະນາອອກໃບອະນຸຍາດ ດຳເນີນກິດຈະການສູນຂໍ້ມູນຂ່າວສານຜ່ານອິນເຕີເນັດ ມີດັ່ງນີ້:

1. ຕ້ອງປະກອບເອກະສານ ຄົບຖ້ວນ ແລະ ຖືກຕ້ອງ ຕາມການກຳນົດໃນມາດຕາ 7;
2. ຕ້ອງມີວິຊາການທີ່ກ່ຽວຂ້ອງ ຕາມການກຳນົດຂອງຂະແໜງ ປທສ;
3. ໃນກໍລະນີມີການນຳໃຊ້ຊັບພະຍາກອນໂທລະຄົມມະນາຄົມ ຕ້ອງມີໃບອະນຸຍາດຈາກຂະແໜງ ປທສ;
4. ຕ້ອງບໍ່ຢູ່ໃນຊ່ວງໄລຍະຖືກອາຍັດຊັບສິນ, ຢູ່ໃນຂະບວນການລົ້ມລະລາຍ ຫຼື ຖືກສານຕັດສິນ ເປັນຜູ້ລົ້ມລະລາຍ ຕາມກົດໝາຍຂອງ ສປປ ລາວ;
5. ປະຕິບັດຕາມເງື່ອນໄຂອື່ນທີ່ຂະແໜງ ປທສ ກຳນົດໃຫ້.

ມາດຕາ 9. ໄລຍະເວລາພິຈາລະນາອອກໃບອະນຸຍາດ

ຂະແໜງ ປທສ ຈະພິຈາລະນາອອກໃບອະນຸຍາດ ຕາມໄລຍະເວລາຂອງແຕ່ລະປະເພດ ດັ່ງລຸ່ມນີ້:

1. ການອອກໃບອະນຸຍາດໃໝ່ :

- ໃບອະນຸຍາດແບບທີ 1 ໃຊ້ເວລາພິຈາລະນາພາຍໃນ 30 ວັນລັດຖະການ;
- ໃບອະນຸຍາດແບບທີ 2 ໃຊ້ເວລາພິຈາລະນາພາຍໃນ 20 ວັນລັດຖະການ;
- ໃບອະນຸຍາດແບບທີ 3 ໃຊ້ເວລາພິຈາລະນາພາຍໃນ 15 ວັນລັດຖະການ.

2. ການຕໍ່ໃບອະນຸຍາດ :

- ໃບອະນຸຍາດແບບທີ 1 ໃຊ້ເວລາພິຈາລະນາພາຍໃນ 15 ວັນລັດຖະການ;
- ໃບອະນຸຍາດແບບທີ 2 ໃຊ້ເວລາພິຈາລະນາພາຍໃນ 10 ວັນລັດຖະການ;
- ໃບອະນຸຍາດແບບທີ 3 ໃຊ້ເວລາພິຈາລະນາພາຍໃນ 05 ວັນລັດຖະການ.

ໃນກໍລະນີເອກະສານຂອງຜູ້ຮ້ອງຂໍບໍ່ຄົບຖ້ວນ, ບໍ່ຖືກຕ້ອງ ຫຼື ບໍ່ມີເງື່ອນໄຂພຽງພໍທີ່ຈະໄດ້ຮັບອະນຸຍາດ ຂະແໜງ ປທສ ຈະແຈ້ງໃຫ້ຜູ້ຮ້ອງຂໍຊາບ ພາຍໃນ 05 ວັນລັດຖະການ.

ມາດຕາ 10. ການພິຈາລະນາອອກໃບອະນຸຍາດສົມບູນ

ຂະແໜງ ປທສ ຈະພິຈາລະນາອອກໃບອະນຸຍາດສົມບູນ ໃຫ້ແກ່ຜູ້ຮ້ອງຂໍທີ່ມີໃບອະນຸຍາດຊົ່ວຄາວແລ້ວ ແລະ ສາມາດປະຕິບັດໄດ້ຢ່າງໜ້ອຍ 60% ຂອງແຜນດຳເນີນກິດຈະການ.

ມາດຕາ 11. ການຕໍ່ອາຍໃບອະນຸຍາດ

ການຕໍ່ອາຍໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງຍື່ນໃບຄຳຮ້ອງຂໍຕໍ່ ກ່ອນວັນໝົດອາຍຸຢ່າງໜ້ອຍ 30 ວັນ ແລະ ຕ້ອງມີເງື່ອນໄຂດັ່ງນີ້:

1. ຕ້ອງປະກອບເອກະສານຢ່າງຄົບຖ້ວນ ຕາມທີ່ຂະແໜງ ປທສ ກຳນົດໄວ້;
2. ຕ້ອງມີໃບຢັ້ງຢືນການເສຍອາກອນຄົບຖ້ວນຈາກພາກສ່ວນທີ່ກ່ຽວຂ້ອງ;
3. ຖ້າມີການນຳໃຊ້ຊັບພະຍາກອນໂທລະຄົມມະນາຄົມ ຕ້ອງມີໜັງສືຢັ້ງຢືນການຊຳລະຄ່າທຳນຽມ ແລະ ຄ່າບໍລິການ;
4. ຜູ້ໄດ້ຮັບໃບອະນຸຍາດຊົ່ວຄາວແລ້ວ ຖ້າຫາກບໍ່ສາມາດປະຕິບັດໄດ້ 60% ຂອງແຜນການໃນປີທຳອິດ ສາມາດຕໍ່ໃບອະນຸຍາດຊົ່ວຄາວໄດ້ອີກພຽງ 01 ຄັ້ງເທົ່ານັ້ນ ໂດຍຕ້ອງແຈ້ງເຫດຜົນເປັນລາຍລັກອັກສອນຕໍ່ຂະແໜງ ປທສ ພິຈາລະນາ.

ມາດຕາ 12. ການຂໍປ່ຽນແປງ, ໂຈະ ຫຼື ຍຸບເລິກ

ຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ທີ່ຕ້ອງການປ່ຽນແປງເນື້ອໃນ, ໂຈະ ຫຼື ຍຸບເລິກ ໃບອະນຸຍາດດຳເນີນກິດຈະການຂອງຕົນ ຕ້ອງໄດ້ຂໍອະນຸຍາດຈາກຂະແໜງ ປທສ ກ່ອນ ໂດຍມີການສະເໜີ ພ້ອມຊື່ແຈງເຫດຜົນ ຢ່າງເປັນລາຍລັກອັກສອນ.

ມາດຕາ 13. ຂອບເຂດ ການໃຫ້ບໍລິການຂອງໃບອະນຸຍາດ

ບຸກຄົນ ຫຼື ນິຕິບຸກຄົນ ທີ່ຂໍອະນຸຍາດໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ສາມາດ ເລືອກເອົາປະເພດບໍລິການຂອງຕົນ ທີ່ກຳນົດໄວ້ໃນເອກະສານຂັດຕິດ.

ຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດທີ່ໄດ້ຮັບໃບອະນຸຍາດ ສາມາດໃຫ້ບໍລິການຕາມ ປະເພດການບໍລິການທີ່ລະບຸໄວ້ ໃນໃບອະນຸຍາດດຳເນີນກິດຈະການຂອງຕົນເທົ່ານັ້ນ.

ໜວດທີ 3

ມາດຕະຖານເຕັກນິກ ແລະ ຄວາມປອດໄພ

ມາດຕາ 14. ມາດຕະຖານ ສະຖານທີ່

1. ມາດຕະຖານ ທີ່ຕັ້ງ

ສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງຕັ້ງຢູ່ໃນສະຖານທີ່ເໝາະສົມ, ບໍ່ແອອັດ, ຮັບປະກັນລົດດັບເຟີງ ເຂົ້າ-ອອກ ໄດ້ງ່າຍ.

2. ມາດຕະຖານ ອາຄານ

ໂຄງສ້າງອາຄານ ຂອງສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງມີຝາອາຄານໜາຢ່າງ ໜ້ອຍ 20 ຊັງຕີແມັດ, ມີລະບົບປ້ອງກັນໄຟໃໝ່ ແລະ ອື່ນໆ ຕາມມາດຕະຖານ TIA-942 ຫຼື ທຽບເທົ່າ.

3. ມາດຕະຖານ ຫ້ອງ

- ສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງມີລະບົບໄຟຟ້າຫຼັກ-ສຳຮອງ, ລະບົບຄວາມ ເຢັນ-ຄວາມຊຸ່ມ, ລະບົບລະບາຍອາກາດ, ລະບົບເດີນສາຍໄຟຟ້າ-ສາຍຂໍ້ມູນ, ລະບົບຖ່ານໃສ່ ເຊີເວີ, ກາໝາຍ ແລະ ອື່ນໆ ຖືກຕ້ອງຕາມລະດັບມາດຕະຖານ TIA-942 ຫຼື ທຽບເທົ່າ;
- ພື້ນທີ່ຫ້ອງ ຕ້ອງສາມາດຮອງຮັບນ້ຳໜັກໄດ້ບໍ່ຕໍ່າກວ່າ 800 ກິໂລກຼາມ/ຕາແມັດ;
- ຜູ້ໃຫ້ບໍລິການ ຕ້ອງແຈ້ງບອກຊື່ມາດຕະຖານທີ່ຕົນເອງໃຊ້ ແລະ ກຳນົດລະດັບມາດຕະ ຖານຂອງຕົນ ເຊັ່ນ: Tier1, Tier2, Tier3 ແລະ Tier4 ຂອງສູນກາງຂໍ້ມູນຂ່າວສານຜ່ານ ອິນເຕີເນັດ.

ມາດຕາ 15. ມາດຕະຖານເຕັກນິກ

1. ການເຊື່ອມຕໍ່ເຄືອຂ່າຍ

ຜູ້ດຳເນີນກິດຈະການ ສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງເຊື່ອມຕໍ່ຫາສູນອິນເຕີ ເນັດແຫ່ງຊາດໂດຍກົງ ຫຼື ຜ່ານຜູ້ໃຫ້ບໍລິການອິນເຕີເນັດ ເພື່ອສະດວກໃນການເຊື່ອມຕໍ່ກັບ ເຄືອຂ່າຍອື່ນ.

2. ການເກັບຂໍ້ມູນ

- ຜູ້ໄດ້ຮັບໃບອະນຸຍາດ ຕ້ອງມີອຸປະກອນຕິດຕາມ ແລະ ເກັບກຳຂໍ້ມູນທັງໝົດ ຂອງລູກຄ້າ ໂດຍອຸປະກອນດັ່ງກ່າວ ຕ້ອງຮັບປະກັນໃຫ້ສາມາດບັນທຶກຂໍ້ມູນ ໄດ້ຢ່າງສະໝໍ່າສະເໝີ, ຖືກ ຕ້ອງ ແລະ ເຊື່ອຖືໄດ້ ຕາມມາດຕະຖານທີ່ກະຊວງ ປທສ ກຳນົດໄວ້ ໃນແຕ່ລະໄລຍະ;
- ຕ້ອງມີລະບົບເກັບກຳຂໍ້ມູນສຳຮອງ ທີ່ຢູ່ໃນສະຖານະພ້ອມໃຊ້ງານ ເມື່ອລະບົບເກັບຂໍ້ມູນ ຫຼັກເກີດຂໍ້ຂັດຂ້ອງ ໃນບຸກກຳລະນີ.

3. ອຸປະກອນ

- ອຸປະກອນທີ່ໃຊ້ໃນການບໍລິການສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງຖືກຕ້ອງຕາມມາດຕະຖານເຕັກນິກ ໂດຍຜ່ານການກວດສອບ ແລະ ຮັບຮອງມາດຕະຖານ ຕາມທີ່ກະຊວງປທສ ກຳນົດ;
- ຜູ້ໄດ້ຮັບໃບອະນຸຍາດ ຕ້ອງບຳລຸງຮັກສາ, ສ້ອມແປງ ແລະ ປັບປຸງ ເຄືອຂ່າຍອິນເຕີເນັດ ແລະ ອຸປະກອນຂອງຕົນ ໃຫ້ຢູ່ສະພາບທີ່ສາມາດໃຊ້ງານ ແລະ ໃຫ້ບໍລິການໄດ້ຢ່າງປົກກະຕິ ແລະ ຕ້ອງສຳຮອງເຄື່ອງ ແລະ ອຸປະກອນທີ່ຈຳເປັນ ເພື່ອສາມາດໃຫ້ບໍລິການໄດ້ຢ່າງມີຄຸນນະພາບ ພ້ອມທັງປະຕິບັດຕາມຂໍ້ຕົກລົງ, ຄຳແນະນຳ ແລະ ແຈ້ງການທີ່ກ່ຽວຂ້ອງ ຂອງກະຊວງ ປທສ;
- ອຸປະກອນທັງໝົດ ທີ່ປະກອບເຂົ້າເປັນລະບົບການໃຫ້ບໍລິການ ຕ້ອງຕັ້ງຢູ່ໃນ ສປປ ລາວ;
- ລະບົບອຸປະກອນຕ້ອງປະຢັດພະລັງງານ ແລະ ຮັບປະກັນ ບໍ່ສ້າງມົນລະພິດທາງອາກາດ ແລະ ສຽງລົບກວນ ຕາມລະບຽບການກ່ຽວຂ້ອງ.

4. ແຜນຜັງເຄືອຂ່າຍສູນກາງຂໍ້ມູນຂ່າວສານຜ່ານອິນເຕີເນັດ

ຜູ້ໄດ້ຮັບໃບອະນຸຍາດ ຕ້ອງເຮັດແຜນການຕິດຕັ້ງເຄືອຂ່າຍອຸປະກອນຕ່າງໆ ພາຍໃນສູນກາງຂໍ້ມູນຂ່າວສານຜ່ານອິນເຕີເນັດ ລວມເຖິງລະບົບປະຕິບັດການຕ່າງໆທີ່ກ່ຽວຂ້ອງ ໃຫ້ສອດຄ່ອງກັບເຕັກໂນໂລຊີ ແລະ ມາດຕະຖານ ທີ່ກະຊວງ ປທສ ກຳນົດໄວ້ແຕ່ລະໄລຍະ.

5. ການປັບປຸງ ແລະ ຂະຫຍາຍ ລະບົບເຄືອຂ່າຍສູນກາງຂໍ້ມູນຂ່າວສານຜ່ານອິນເຕີເນັດ

ການປັບປຸງ ແລະ ຂະຫຍາຍລະບົບເຄືອຂ່າຍສູນກາງຂໍ້ມູນຂ່າວສານຜ່ານອິນເຕີເນັດເພີ່ມເຕີມ ເຊິ່ງອາດເຮັດໃຫ້ເກີດຜົນກະທົບຕໍ່ຜູ້ຊົມໃຊ້, ຜູ້ໄດ້ຮັບໃບອະນຸຍາດຕ້ອງແຈ້ງໃຫ້ກະຊວງປທສ ຮັບຊາບກ່ອນລ່ວງໜ້າ ແລະ ຕ້ອງຫາວິທີທາງໃຫ້ແກ່ຜູ້ຊົມໃຊ້ຂອງຕົນ ສາມາດນຳໃຊ້ໄດ້ປົກກະຕິ ຈຶ່ງສາມາດດຳເນີນການປັບປຸງລະບົບເຄືອຂ່າຍ.

ມາດຕາ 16. ມາດຕະຖານດ້ານຄວາມປອດໄພ

ຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ຕ້ອງປະຕິບັດມາດຕະຖານຄວາມປອດໄພ ດັ່ງນີ້:

- ຕ້ອງມີລະບຽບການລະອຽດ ໃນການຄຸ້ມຄອງ, ການບຳລຸງຮັກສາ ແລະ ລະບົບແກ້ໄຂບັນຫາສຸກເສີນຕ່າງໆ;
- ຕ້ອງມີລະບົບຄວາມປອດໄພເຂົ້າ-ອອກ, ລະບົບກ້ອງວົງຈອນປິດ ແລະ ລະບົບຕິດຕາມການເຮັດວຽກຂອງເຄື່ອງ;
- ຕ້ອງມີລະບົບເຕືອນໄພ ແລະ ລະບົບປ້ອງກັນໄພໃໝ່;
- ຕ້ອງມີວິທີການທີ່ເໝາະສົມ ແລະ ທັນການ ເພື່ອຮັບປະກັນວ່າຂໍ້ມູນທັງໝົດຂອງຜູ້ໃຊ້ບໍລິການ ມີຄວາມປອດໄພ ແລະ ໄດ້ຮັບການປ້ອງກັນເປັນຢ່າງດີ;
- ຕ້ອງມີລະບົບປ້ອງກັນການໂຈມຕີ (Firewall, Anti-DDOS ແລະ ອື່ນໆ) ທັງຈາກພາຍນອກ ແລະ ພາຍໃນ ເພື່ອຮັບປະກັນຂໍ້ມູນຂອງຜູ້ໃຊ້ບໍລິການ;
- ຕ້ອງມີລະບົບກັ່ນຕອງ ຂໍ້ມູນເຂົ້າອອກ (Filtering) ເພື່ອປ້ອງກັນ ການນຳໃຊ້ສູນຂໍ້ມູນຂ່າວສານ ເປັນບ່ອນກະທຳຄວາມຜິດ ຫຼື ໂຈມຕີຜູ້ອື່ນ.

ໝວດທີ 4

ສິດ ແລະ ພັນທະ ຂອງຜູ້ໃຫ້ບໍລິການ ແລະ ຜູ້ໃຊ້ບໍລິການ ສຸນກາງຂໍ້ມູນຂ່າວສານຜ່ານອິນເຕີເນັດ

ມາດຕາ 17. ສິດ ແລະ ພັນທະ ຂອງຜູ້ໃຫ້ບໍລິການ

ຜູ້ໃຫ້ບໍລິການສຸນກາງຂໍ້ມູນຂ່າວສານຜ່ານອິນເຕີເນັດ ມີສິດ ແລະ ພັນທະ ດັ່ງນີ້:

1. ສະເໜີຂໍ້ຕໍ່, ປ່ຽນແປງ, ໂຈະ ແລະ ຍຸບເລີກ ການດຳເນີນກິດຈະການຂອງຕົນ;
2. ໂຈະການບໍລິການຕໍ່ຜູ້ໃຊ້ບໍລິການ ເມື່ອຜູ້ໃຊ້ບໍລິການລະເມີດສັນຍາ ຫຼື ມີຜິດກຳເກີດທີ່ອາດສົ່ງຜົນກະທົບທາງລົບຕໍ່ວຽກງານປ້ອງກັນຊາດ-ປ້ອງກັນຄວາມສະຫງົບ;
3. ປະຕິບັດຕາມລະບຽບການຂອງ ກະຊວງ ປທສ ກ່ຽວກັບການເຊື່ອມຕໍ່ເຄືອຂ່າຍຢູ່ພາຍໃນ ແລະ ອອກສູ່ຕ່າງປະເທດ;
4. ເຄົາລົບສິດ ແລະ ເກັບຮັກສາຂໍ້ມູນສ່ວນຕົວຂອງຜູ້ໃຊ້ບໍລິການ ໂດຍຕ້ອງມີລະບຽບການ ແລະ ລະບົບເຕັກນິກ ເພື່ອຮັກສາຂໍ້ມູນສ່ວນຕົວຂອງຜູ້ໃຊ້ບໍລິການ;
5. ບໍ່ເປີດເຜີຍຂໍ້ມູນສ່ວນຕົວຂອງຜູ້ໃຊ້ບໍລິການ ຍົກເວັ້ນມີການສະເໜີຂອງອົງການຈັດຕັ້ງລັດ ທີ່ມີສິດອຳນາດກ່ຽວຂ້ອງ;
6. ມີເວັບໄຊເປັນຂອງຕົນເອງ ເພື່ອເປັນບ່ອນແຈ້ງຂໍ້ມູນຂ່າວສານຕ່າງໆແກ່ຜູ້ຊົມໃຊ້ ເປັນຕົ້ນ: ລາຄາ, ປະເພດບໍລິການ ແລະ ຕ້ອງຮັບປະກັນຂໍ້ມູນ ໃຫ້ຖືກຕ້ອງກັບການບໍລິການຕົວຈິງ ໃນແຕ່ລະໄລຍະ;
7. ຮັບປະກັນການໃຫ້ບໍລິການຢ່າງມີຄຸນນະພາບ ແລະ ຖືກຕ້ອງຕາມທີ່ໄດ້ແຈ້ງໃນເວັບໄຊ;
8. ມີມາດຕະການ ໃນການແກ້ໄຂບັນຫາ ແລະ ຂໍ້ຂັດຂ້ອງທາງດ້ານເຕັກນິກ ໃຫ້ຜູ້ຊົມໃຊ້ ໂດຍຕ້ອງແຈ້ງຜ່ານເວັບໄຊຂອງຕົນ ແລະ ລະບຸໃນສັນຍາການໃຫ້ບໍລິການແກ່ຜູ້ຊົມໃຊ້ຢ່າງຊັດເຈນ;
9. ລາຍງານກ່ຽວກັບ ການໃຫ້ບໍລິການສຸນກາງຂໍ້ມູນຂ່າວສານຜ່ານອິນເຕີເນັດຂອງຕົນ ຕາມການກຳນົດຂອງຂະແໜງ ປທສ ຢ່າງເປັນປົກກະຕິ;
10. ຢູ່ພາຍໃຕ້ການຄຸ້ມຄອງ ແລະ ກວດກາ ຂອງຂະແໜງ ປທສ;
11. ມອບພັນທະໃຫ້ລັດຕາມລະບຽບກົດໝາຍ;
12. ປະຕິບັດສິດ ແລະ ພັນທະອື່ນ ຕາມທີ່ກຳນົດໄວ້ໃນລະບຽບກົດໝາຍ.

ມາດຕາ 18. ສິດ ແລະ ພັນທະຂອງຜູ້ໃຊ້ບໍລິການ

ຜູ້ໃຊ້ບໍລິການສຸນກາງຂໍ້ມູນຂ່າວສານຜ່ານອິນເຕີເນັດ ມີສິດ ແລະ ພັນທະ ດັ່ງນີ້:

1. ໄດ້ຮັບການບໍລິການທີ່ມີຄຸນນະພາບ, ສະດວກ, ວ່ອງໄວ ແລະ ປອດໄພ;
2. ທວງຖາມ ແລະ ຮ້ອງຟ້ອງຜູ້ໃຫ້ບໍລິການຕາມຂັ້ນຕອນຂອງຂະບວນການຍຸຕິທຳ ເພື່ອໃຫ້ຄວາມເປັນທຳຕໍ່ການສະໜອງບໍລິການແກ່ຜູ້ຊົມໃຊ້;
3. ສະເໜີຕໍ່ອົງການຄຸ້ມຄອງ ແລະ ກວດກາ ກ່ຽວກັບ ຄຸນນະພາບການບໍລິການ, ມາດຕະຖານເຕັກນິກ ແລະ ຄ່າບໍລິການຕ່າງໆຂອງຜູ້ໃຫ້ບໍລິການສຸນກາງຂໍ້ມູນຂ່າວສານຜ່ານອິນເຕີເນັດ;

4. ຮັບຜິດຊອບຕໍ່ຂໍ້ມູນຂ່າວສານຂອງຕົນ ຊຶ່ງອາດເປັນຜົນກະທົບຕໍ່ບຸກຄົນ, ນິຕິບຸກຄົນ, ການຈັດຕັ້ງ ແລະ ສັງຄົມ ທີ່ເປັນການລະເມີດ ຕໍ່ລະບຽບກົດໝາຍ;
5. ຈ່າຍຄ່າບໍລິການຕາມລະບຽບການ;
6. ປະຕິບັດສິດ ແລະ ຜົນທະອື່ນ ຕາມທີ່ກຳນົດໄວ້ໃນລະບຽບກົດໝາຍ.

ໝວດທີ 5

ຄ່າທຳນຽມ ແລະ ຄ່າບໍລິການ

ມາດຕາ 19. ຄ່າທຳນຽມ ແລະ ຄ່າບໍລິການ

ຄ່າທຳນຽມ ແລະ ຄ່າບໍລິການໃນການອອກໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ແມ່ນໃຫ້ປະຕິບັດຕາມທີ່ໄດ້ກຳນົດໄວ້ໃນລະບຽບການສະເພາະກ່ຽວກັບຄ່າທຳນຽມ ແລະ ຄ່າບໍລິການທີ່ປະກາດໃຊ້ໃນແຕ່ລະໄລຍະ.

ໝວດທີ 6

ຂໍ້ຫ້າມ

ມາດຕາ 20. ຂໍ້ຫ້າມທົ່ວໄປ

ຫ້າມຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ດຳເນີນການຕໍ່ໄປນີ້:

1. ດຳເນີນກິດຈະການໂດຍບໍ່ໄດ້ຮັບອະນຸຍາດຈາກຂະແໜງ ປທສ;
2. ນຳໃບອະນຸຍາດໃຫ້ຜູ້ອື່ນນຳໃຊ້, ເຊົ່າ ຫຼື ໂອນ;
3. ໃຫ້ບໍລິການນອກເໜືອຈາກ ປະເພດການໃຫ້ບໍລິການ, ແບບໃບອະນຸຍາດ ຫຼື ຂອບເຂດມາດຕະຖານເຕັກນິກທີ່ກຳນົດໄວ້;
4. ເຊື່ອມຕໍ່ເຄືອຂ່າຍ ໂດຍບໍ່ໄດ້ຮັບອະນຸຍາດ;
5. ໂຄສະນາໃສ່ຮ້າຍປ້າຍສີຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ລາຍອື່ນ;
6. ການເຄື່ອນໄຫວຕ່າງໆ ທີ່ຂັດຕໍ່ຂໍ້ຕົກລົງສະບັບນີ້ ຫຼື ລະບຽບການອື່ນ ທີ່ກ່ຽວຂ້ອງ;
7. ຜຸກຂາດ ຫຼື ກົດກັນ ຜູ້ໃຫ້ບໍລິການລາຍໃໝ່;
8. ອຸດໜູນ, ຄອບງຳ ຫຼື ໃຊ້ອຳນາດການຕະຫຼາດທີ່ບໍ່ເປັນທຳຕໍ່ຜູ້ປະກອບການລາຍຢ່ອຍ.

ມາດຕາ 21. ຂໍ້ຫ້າມສຳລັບພະນັກງານຄຸ້ມຄອງ

ຫ້າມພະນັກງານຄຸ້ມຄອງ ການດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ມີພຶດຕິກຳດັ່ງນີ້:

1. ກົດໜ່ວງ, ຖ່ວງດຶງ ແລະ ປອມແປງເອກະສານກ່ຽວກັບການໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ;

2. ສວຍໃຊ້ໜ້າທີ່ຕໍາແໜ່ງ ເພື່ອຫາຜົນປະໂຫຍດສ່ວນຕົວກັບຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ;
3. ເປີດເຜີຍຂໍ້ມູນລັບ ຂອງຜູ້ໃຫ້ບໍລິການ;
4. ມີພຶດຕິກຳອື່ນທີ່ລະເມີດລະບຽບກົດໝາຍ.

ໝວດທີ 7 ມາດຕະການຕໍ່ຜູ້ລະເມີດ

ມາດຕາ 22. ມາດຕະການຕໍ່ຜູ້ລະເມີດ

ບຸກຄົນ ຫຼື ນິຕິບຸກຄົນ ທີ່ໄດ້ລະເມີດຕໍ່ຂໍ້ຕົກລົງສະບັບນີ້ ຈະຖືກສຶກສາອົບຮົມ, ປັບໃໝ, ໂຈະ ຫຼື ຖອນ ໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ແລ້ວແຕ່ກໍລະນີເບົາ ຫຼື ໜັກ ລວມທັງໃຊ້ແທນຄ່າເສຍຫາຍທີ່ຕົນໄດ້ກໍ່ຂຶ້ນ.

ມາດຕາ 23. ມາດຕະການສຶກສາອົບຮົມ

ບຸກຄົນ ຫຼື ນິຕິບຸກຄົນ ທີ່ລະເມີດຂໍ້ຕົກລົງສະບັບນີ້ ຈະຖືກສຶກສາອົບຮົມ, ກ່າວເຕືອນໃນກໍລະນີ ດັ່ງນີ້:

1. ພະນັກງານຂອງລັດທີ່ເຮັດວຽກຄຸ້ມຄອງ ບໍ່ໃຫ້ຄວາມສະດວກ, ຊັກຊ້າ, ກົດໜ່ວງໜ່ວງດົງ ໃນການພິຈາລະນາຄຳຮ້ອງຂໍອະນຸຍາດ ໂດຍບໍ່ມີເຫດຜົນ, ໃຊ້ມາລະຍາດ ແລະ ຄຳເວົ້າທີ່ບໍ່ເໝາະສົມ;
2. ຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ບໍ່ໃຫ້ຄວາມສະດວກແກ່ຜູ້ຊົມໃຊ້ ຫຼື ລະເມີດຂໍ້ຫ້າມໃນສະຖານເບົາ.

ມາດຕາ 24. ມາດຕະການປັບໃໝ

ບຸກຄົນ ຫຼື ນິຕິບຸກຄົນ ທີ່ລະເມີດຂໍ້ຕົກລົງສະບັບນີ້ ຈະຖືກປັບໃໝ ດັ່ງນີ້:

1. ດຳເນີນກິດຈະການໂດຍບໍ່ໄດ້ຮັບອະນຸຍາດຈາກກະຊວງປທສ ຈະຖືກປັບໃໝ 50,000,000 ກີບ;
2. ນຳໃບອະນຸຍາດໃຫ້ຜູ້ອື່ນນຳໃຊ້, ເຊົ່າ ຫຼື ໂອນ ຈະຖືກປັບໃໝ 20,000,000 ກີບ;
3. ໃຫ້ບໍລິການນອກເໜືອ ປະເພດການໃຫ້ບໍລິການ ຫຼື ຂອບເຂດພື້ນທີ່ ທີ່ໄດ້ຮັບອະນຸຍາດ ຈະຖືກ ປັບໃໝ 10,000,000 ກີບ;
4. ຂະຫຍາຍສູນກາງຂໍ້ມູນຂ່າວສານຜ່ານອິນເຕີເນັດ ຫຼື ເຊື່ອມຕໍ່ເຄືອຂ່າຍ ໂດຍບໍ່ໄດ້ຮັບອະນຸຍາດ ຈະຖືກປັບໃໝ 20,000,000 ກີບ;
5. ໂຄສະນາໃສ່ຮ້າຍປ້າຍສື່ຜູ້ໃຫ້ບໍລິການອື່ນ ຈະຖືກປັບໃໝ 5,000,000 ກີບ;
6. ບໍ່ສະໜອງຂໍ້ມູນການເຊື່ອມຕໍ່ເຄືອຂ່າຍ ແລະ ສັນຍາການເຊື່ອມຕໍ່ເຄືອຂ່າຍ ໃຫ້ຄົບຖ້ວນ ແລະ ຖືກຕ້ອງ ຕໍ່ຂະແໜງ ປທສ ຈະຖືກປັບໃໝ 10,000,000 ກີບ;
7. ບໍ່ບັນທຶກຂໍ້ມູນການນຳໃຊ້ ແລະ ລາຍງານຕໍ່ຂະແໜງ ປທສ ຕາມທີ່ໄດ້ກຳນົດໄວ້ ຈະຖືກປັບໃໝ 10,000,000 ກີບ;

8. ບັບປຸງ ແລະ ຂະຫຍາຍເພີ່ມເຕີມ ສູນກາງຂໍ້ມູນຂ່າວສານຜ່ານອິນເຕີເນັດ ເຊິ່ງອາດເຮັດ ໃຫ້ເກີດ ຜົນກະທົບຕໍ່ຜູ້ຊົມໃຊ້ ໂດຍບໍ່ແຈ້ງໃຫ້ຂະແໜງ ປທສ ຮັບຊາບກ່ອນລ່ວງໜ້າ ຈະຖືກປັບໃໝ 10,000,000 ກີບ;
9. ບໍ່ເລີ່ມດຳເນີນການພາຍໃນ 01 ປີ ຫຼື ບໍ່ສາມາດປະຕິບັດໃຫ້ໄດ້ຕາມແຜນຢ່າງໜ້ອຍ 60% ຂອງແຜນການແຕ່ລະປີ ຈະຖືກປັບໃໝ 20,000,000 ກີບ;
10. ເປີດເຜີຍຂໍ້ມູນສ່ວນຕົວຂອງຜູ້ໃຊ້ບໍລິການ ໂດຍບໍ່ໄດ້ຮັບອະນຸຍາດຈາກເຈົ້າຂອງ ຈະຖືກປັບໃໝ 20,000,000 ກີບ;
11. ຜູ້ໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ໃຫ້ບໍລິການ ບໍ່ຖືກຕ້ອງຕາມທີ່ໄດ້ສັນຍາ ຫຼື ຕາມທີ່ໄດ້ແຈ້ງຕໍ່ຜູ້ຊົມໃຊ້ ຜ່ານສື່ຕ່າງໆ ຈະຖືກປັບໃໝ 20,000,000 ກີບ;
12. ຕໍ່ໃບອະນຸຍາດດຳເນີນກິດຈະການຊ້າກ່ອນກຳນົດ 30 ວັນ ຈະຖືກປັບໃໝ 20,000,000 ກີບ.

ມາດຕາ 25. ມາດຕະການໂຈະ ແລະ ຖອນໃບອະນຸຍາດ

ຂະແໜງ ປທສ ຈະພິຈາລະນາໂຈະໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ໃນກໍລະນີ ດັ່ງລຸ່ມນີ້:

1. ບໍລິການບໍ່ຖືກຕ້ອງຕາມທີ່ໄດ້ລະບຸໄວ້ໃນໃບອະນຸຍາດ;
2. ປອມແປງ ຫຼື ສະໜອງຂໍ້ມູນ ທີ່ບໍ່ຖືກຕ້ອງຕາມການກຳນົດຂອງຂະແໜງ ປທສ;
3. ບໍ່ຊຳລະຄ່ານຳໃຊ້ຊັບພະຍາກອນໂທລະຄົມມະນາຄົມ;
4. ບໍ່ຕ້ອຍໃບອະນຸຍາດ ຕາມທີ່ໄດ້ລະບຸໃນຂໍ້ຕົກລົງສະບັບນີ້;
5. ເກັບຄ່າບໍລິການບໍ່ຖືກຕ້ອງຕາມລະບຽບກົດໝາຍທີ່ກຳນົດໄວ້;
6. ບໍ່ຊຳລະຄ່າທຳນຽມ, ຄ່າບໍລິການ ຫຼື ອາກອນ ໃຫ້ລັດ ຕາມລະບຽບການ;
7. ຖືກປັບໃໝຕາມມາດຕາ 24 ຂອງຂໍ້ຕົກລົງສະບັບນີ້ ຈຳນວນ 02 ຄັ້ງ;
8. ລະເມີດລະບຽບກົດໝາຍອື່ນທີ່ກ່ຽວຂ້ອງ.

ຂະແໜງ ປທສ ຈະພິຈາລະນາຖອນໃບອະນຸຍາດດຳເນີນກິດຈະການສູນກາງຂໍ້ມູນຂ່າວສານຜ່ານອິນເຕີເນັດ ໃນກໍລະນີ ດັ່ງລຸ່ມນີ້:

1. ຖືກໂຈະໃບອະນຸຍາດ ແຕ່ບໍ່ມີການປັບປຸງຕາມເງື່ອນໄຂທີ່ຂະແໜງ ປທສ ກຳນົດ;
2. ນຳໃບອະນຸຍາດໃຫ້ຜູ້ອື່ນນຳໃຊ້, ເຊົ່າ ຫຼື ໂອນ ໂດຍບໍ່ໄດ້ຮັບອະນຸຍາດ;
3. ບໍ່ດຳເນີນການພາຍໃນ 01 ປີ ພາຍຫຼັງໄດ້ຕໍ່ໃບອະນຸຍາດຊົ່ວຄາວແລ້ວ;
4. ຖືກປັບໃໝ ຕາມມາດຕາ 24 ຂອງຂໍ້ຕົກລົງສະບັບນີ້ ຈຳນວນ 03 ຄັ້ງ;
5. ລະເມີດລະບຽບກົດໝາຍອື່ນທີ່ກ່ຽວຂ້ອງ.

ໝວດທີ 8
ບົດບັນຍັດສຸດທ້າຍ

ມາດຕາ 26. ການຈັດຕັ້ງປະຕິບັດ

ມອບໃຫ້ກົມເຕັກໂນໂລຊີຂໍ້ມູນຂ່າວສານ, ກະຊວງ ປທສ ສົມທົບກັບພາກສ່ວນອື່ນທີ່ກ່ຽວຂ້ອງຈັດຕັ້ງປະຕິບັດຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ 27. ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນ ແລະ ພາຍຫຼັງທີ່ໄດ້ລົງໃນຈົດໝາຍເຫດທາງລັດຖະການ ສິບຫ້າ ວັນ.

ລັດຖະມົນຕີວ່າການ
ກະຊວງໄປສະນີ, ໂທລະຄົມມະນາຄົມ ແລະ ການສື່ສານ



ຫຼຽມ ພິມມະຈັນ

ເອກະສານ ຂັດຕິດ

ປະເພດການໃຫ້ບໍລິການ

ຜູ້ທີ່ຕ້ອງການໃຫ້ບໍລິການສູນກາງຂໍ້ມູນຂ່າວສານຜ່ານອິນເຕີເນັດ ສາມາດປະກອບຄໍາຮ້ອງຂໍສິດໃຫ້ບໍລິການຕາມແຕ່ລະປະເພດ ດັ່ງນີ້:

1. ບໍລິການໃຫ້ເຊົ່າພື້ນທີ່ ສ້າງຫ້ອງສູນກາງຂໍ້ມູນຂ່າວສານຜ່ານອິນເຕີເນັດ (ສໍາລັບໃບອະຍາດແບບທີ 1 ເທົ່ານັ້ນ);
2. ບໍລິການໃຫ້ເຊົ່າພື້ນທີ່ ວາງອຸປະກອນຮາດແວ (Co-Location) (ສໍາລັບໃບອະຍາດແບບທີ 1 ແລະ 2);
3. ບໍລິການໃຫ້ເຊົ່າພື້ນທີ່ໃນແລັກ (Rack) ເພື່ອຕິດຕັ້ງອຸປະກອນເຊີເວີ (Dedicate Server);
4. ບໍລິການໃຫ້ເຊົ່າລະບົບເຊີເວີທັງແບບຈິງ ແລະ ແບບຈໍາລອງ (Virtual Private Server);
5. ບໍລິການ ຄລາວ (Cloud Computing Service);
6. ບໍລິການ ອື່ນໆເຊັ່ນ: Web Hosting, Mail Hosting.

ໄດ້ ຫົວໜ້າກົມເຕັກໂນໂລຊີຂໍ້ມູນຂ່າວສານ



ທະນົງເດືອນ ຕຸລີທົງ